

नीतिनिबंध ।

अध्ययन और तप ।

प्राचीन समय से सहस्त्रों मतिमानों ने विद्या की प्रशंसा की है और अधिक समय इस के अध्ययन करने में व्यय किया है और जो जो फल पुराचीन काल में अथवा इस समय में विद्याध्ययन में उद्योग करने से प्राप्त हुये हैं सज्जन सहृदयों पर भली भांति प्रगट हैं। एक से एक बढ़ कर विद्वान और मतिमान, भारत, यूनान, चीन इत्यादि में हो गये हैं। जिन्होंने ने क्या कुछ नहीं किया। इस में कोई सन्देह नहीं कि कोई मनुष्य ऐसा न मिलेगा जो विद्या की पदवी सर्वोत्कृष्ट न रखे। विद्या से हमारा यही अभिप्राय नहीं कि किसी भाषा के बहुत से शब्द स्मरण हो जाय अथवा किसी विद्या की हम कथित पुस्तक निर्माण कर लें। वरन विद्या से अभिप्राय वह योग्यता है जिस से मनुष्य किसी वस्तु का भेद जानने पर समर्थवान हो। इसी प्रकार बहुधा लोगों ने तप की पदवी भी बड़ी निश्चित की है और प्रत्येक समय में सहस्त्रों साधु, महात्मा, और तपस्वी हुये हैं। जिन का नाम पृथ्वी पर आज तक प्रगट है वरन सर्वदा स्थिर रहेगा। सहस्त्रों ईश्वरीयमार्गदर्शक सज्जन ऐसे हुये हैं जिन्होंने ने सर्वथा यही शिक्षा की है कि सब काम छोड़ कर राम का नाम लो अथवा गोविन्द का स्मरण करो। सम्पूर्ण बातें संसार को केवल छल की हैं मनुष्य को समुचित है कि सब से निवृत्त हो कर अपने उत्पादक का भजन करे।

यह दोनों, बातें ऐसी हैं कि मनुष्य का चित्त अवश्य कहेगा कि प्रत्येक मनुष्य का इन दोनों का प्राप्त करना प्रथम कर्तव्य है। पर प्रायः लोग इन दोनों के विषय में विचार करने में बड़ी भूल कर जाते हैं। और बैठंग इस में उलझ कर उद्विग्न हो बैठते हैं।